

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಪ್ರಾಚಿತ್ ಕಾಳಾಚೊ ಪಾಂಚ್ವೊ ಆಯ್ತಾರ್ 07 ಎಪ್ರಿಲ್ 2019

ಪ್ರಸ್ತಾವನ್:

ಸೊಮ್ಯಾಚ್ಯಾ ದಿಸಾ ದೆವಾ ಬಾಪಾಕ್ ಧಿನ್ವಾಸುಂಕ್ ಹ್ಯಾ ಬಲಿದಾನಾಕ್ ಆಮಿ ಜಮ್ಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಹೆರಾಂ ಥಂಯ್ ದಯಾಳ್ ಆನಿ ಮಯ್ಪಾಸಿ ಜಾಂವ್ಕ್ ಉಲೊ ದಿತಾ.

ನಿಯಮ್ ಶಾಸ್ತ್ರಾಚ್ಯಾಕಿ ಜೆಜು ವರ್ತೊ, ಆಮ್ಚೆಂ ನಿತಿವಂತ್ಪಣ್ ಕ್ರಿಸ್ತಾಚೆರ್ ಧವರ್‌ಲ್ಲ್ಯಾ ಭಾವಾರ್ಥಾ ಉದೆಶಿಂ ಆಮ್ಕಾಂ ಮೆಳ್ತಾ.

ನಿಯಮಾಂಚ್ಯಾಕಿ ಮನಿಸ್ ವರ್ತೊ; ನಿಯಮಾಂ ಆನಿ ಕಾಯ್ದೆ ಮನ್ಯಾಚೆ ವಾಡಾವಳಿಕ್ ದಿಲ್ಯಾಂತ್ ಶಿವಾಯ್, ಮನ್ಯಾಚೆ ಜಿಣ್ಯೆಂತ್ ಆಡ್ಕಳ್ ಹಾಡುಂಕ್ ನಯ್, ಹ್ಯಾ ಬಲಿದಾನಾ ವೆಳಾರ್ ಆಮಿ ಜೆಜು ಪರಿಂ ದಯಾಳ್ ಆನಿ ಭೂಗ್ಗಣೆ ದಿಂವ್ಚಿಂ ಜಾಂವ್ಚೆ ಖಾತಿರ್ ಮಾಗ್ತಾಂ.

ಬಾವಾರ್ಥ್ಯಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭಾ ಚಲೊವ್ನ್ ವರ್ಚಾ ತುಜ್ಯಾ ಮಣಿಯಾರ್ಯಾಂನಿ ತಾಂಚೆ ಜಿಣ್ಯೆಂತ್ ಭೊಗ್ಸಾಣ್ಯಾಚೊ ಸ್ಪಿರಿತ್ ರುತಾ ಕರುಂಕ್ ಪೆಚಾಡಿಶೆಂ ಕುರ್ಪಾ ದಿ. ತುಜೆ ಕಾಕುಲ್ತಿಚೆರ್ ಸದಾಂಚ್ ವಿಶ್ವಾಸ್ ದವರುಂಕ್ ಆನಿ ತಾಂಚೆ ತಾಬೆನ್ ದಿಲ್ಲಿ ಪರ್ಚೆಕ್ ತುಜೆ ಧಂಯ್ ಸದಾಂಚ್ ಹಾಡುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚಾ ರಾಷ್ಟ್ರಾಚ್ಯಾ ಘುಡಾರ್ಯಾಂನಿ, ನಿತಿದಾರಾಂನಿ ತಶೆಂಚ್ ಅಧಿಕಾರ್ ಚಲಯ್ತಲ್ಯಾಂನಿ ಆಪ್ಣಾಚೆ ಆಧೀನ್ ಆಸ್ಲಾಂಕ್ ಆನಿ ಚೂಕ್ ಆಧಾರ್ಲಾಂಕ್ ಮೊಗಾನ್ ತಾಂಚ್ಯೊ ಚುಕಿ ತಿದ್ದುನ್ ಬರಿ ಜಿಣಿ ಜಿಯೆಂವ್ಕ್ ಕುಮಕ್ ಕರಿಶೆಂ ಕರ್ ಮ್ಹಣ್ ಮಾಗ್ತಾಂವ್.

3. ಲಗ್ನಾ ಜಾಲ್ಲ್ಯಾ ಸರ್ವ್ ಜೊಡ್ಯಾಂನಿ ಲಗ್ನಾಚ್ಯಾ ಸಂಸ್ಕಾರಾಚಿ ವಡ್ವಿಕಾಯ್ ಸಮ್ಜುನ್ ಆಪ್ಲೆಂ ಲಗ್ನಾ ಜಿವಿತ್ ಭಾವಾರ್ಥಾನ್ ಆನಿ ವಿಶ್ವಾಸ್ಪಣಾನ್ ಜಿಯೆಂವ್ಕ್ ತಾಂಕಾಂ ಜಾಯ್ ಆಸ್ಚಿ ಸಸಾಯ್ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಯುವಜಣಾಂಕ್ ಸಮರ್ಪುನ್ ದಿಲ್ಲಾ, ಹ್ಯಾ ವರ್ಸಾ ಸಮೆಸ್ತ್ ಯುವಜಣಾಂನಿ ನಿಸ್ಕಳ್ಪಣಾಚಿ ಜಿಣಿ ಜಿಯೆಶೆಂ ಕರ್, ಆಪ್ಲೆ ಆನಿ ಹೆರಾಂಚೆ ಕುಡಿಕ್ ಮಾನ್ ಆನಿ ಗೌರವ್ ದಿವ್ನ್ ಜಿಯೆಂವ್ಕ್ ತಾಂಕಾಂ ಶಿಕಯ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿಂ ಭೊಗ್ಸಾಣ್ಯಾಚೊ ಮನೋಭಾವ್ ರುತಾ ಕರುಂಕ್ ಆನಿ ಆಪ್ಲೊ ಭೆಸ್ ವಿಶ್ವಾಸಣಾನ್ ಜಿಯೆಂವ್ಕ್ ಜಾಯ್ ಆಸ್ಚೊ ಆಧಾರ್ ಆಮ್ಕಾಂ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭದ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಪಾಂಚ್ವೊ ಆಯ್ತಾರ್ 07 ಎಪ್ರಿಲ್ 2019
ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರ್ ದಯಾಂತ್ಲ್ಯಾನ್ ರಸ್ತೊ ಕರ್ತಾ ಉದ್ಯಾಚ್ಯಾ ಲೊಟಾಂತ್ಲ್ಯಾನ್
ವಾಟ್ ಕರ್ತಾ; ತೊ ರಥ್ ಆನಿ ಘೊಡೆ, ಫೊವ್ಡ್ ಆನಿ ರಘುಜಾರ್ಯಾಂಕ್ ಭಾಯ್ರ್
ಹಾಡ್ತಾ; ತರೀ ತೆ ಧರ್ಣಿರ್ ಪಡೊನ್ ಆಸಾತ್, ತಾಂಚ್ಯಾನ್ ಆನಿಕ್ ಕೆದಿಂಚ್
ಉಟುಂಕ್ ಜಾಯ್ನಾ, ತೆ ಪಾಲ್ವತಾತ್, ಎಕೆ ವಾತಿ ಭಾಶೆನ್ ಪಾಲ್ವತಾತ್. ಪುರ್ವಿಂ
ಕಿತೆಂ ಘಡ್ಲಾಂ ತಾಚೊ ಉಗ್ಡಾಸ್ ಕರಿನಾಕಾತ್, ಆದಿಂ ಕಿತೆಂ ಕೆಲಾಂ ತೆಂ ಮನಾಂತ್
ಹಾಡಿನಾಕಾತ್. ಪಳೆಯಾ, ಹಾಂವ್ ಏಕ್ ನವೆಂ ಕಾರ್ಯೆಂ ಕರ್ತಾಂ, ಆತಾಂಚ್ ತೆಂ
ಉಜ್ವಾಡಾ ಯೆತಾ, ತುಮ್ಕಾಂ ತೆಂ ದಿಸನಾಗಾಯ್? ವ್ಹಯ್, ಅರಣ್ಯಾಂತ್ ಹಾಂವ್
ಏಕ್ ರಸ್ತೊ ಕರ್ತಾಂ, ಸುಕೆ ಕರ್ಡೆ ಭುಂಯ್ತ್ ನ್ಹಂಯೊ ಉಪ್ಜಯ್ತಾಂ, ರಾನ್ವಟ್
ಮೊನ್ನಾತಿ ಮ್ಹಜಿ ಸ್ತುತಿ ಕರ್ತಲ್ಯೊ, ಕೊಲೆ ತಶೆಂಚ್ ಶಹಾಮ್ಯುಗ್, ಕಿತ್ಯಾಕ್ ಮ್ಹಜಿ
ವಿಂಚ್ಲೆಲೆ ಪರ್ಜೆಕ್ ಪಿಯೆಂವ್ಕ್ ದಿಂವ್ಕ್ ಹಾಂವ್ ಅರಣ್ಯಾಂತ್ ಉದಕ್ ದಿತಾಂ ಆನಿ
ಸುಕೆ ಕರ್ಡೆ ಭುಂಯ್ತ್ ನ್ಹಂಯೊ ಉಪ್ಜಯ್ತಾಂ. ಜಿ ಪರ್ಜಾ ಹಾಂವೆಂ ಮ್ಹಜಿ ಪಾಸತ್
ರಚ್ಲ್ಯಾ, ತಿ ಮ್ಹಜಿ ಸ್ತುತಿ ಪರ್ಗಟ್ಲಿ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಫಿಲಿಪ್ಪಿಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ಕಿತ್ಯಾಕ್ ಜೆಜು ಕ್ರಿಸ್ತಾಕ್ ಮ್ಹಜ್ಯಾ ಸೊಮಿಯಾಚೆ ಒಳ್ಳೆಚ್ಯಾ ಅತ್ಯುತ್ತಮ್ ಫಾಯ್ದಾಕ್ ಸರಿ ಕೆಲ್ಯಾರ್, ಸಕ್ಕಡ್‌ಯೀ ಏಕ್ ಲುಕ್ಸಾಣ್ ಮ್ಹಣ್ ಹಾಂವ್ ಲೆಖ್ತಾಂ; ತಾಚೆ ಪಾಸತ್ ಸರ್ವ್ ವಸ್ತುಂಚೊ ನಷ್ಟ್ ಹಾಂವೆಂ ಭೊಗ್ಲಾ ಆನಿ ತ್ಯೊ ಕೋಯ್ತ್ ಮ್ಹಣ್ ಹಾಂವೆಂ ಲೆಖ್ಲಾಂ. ಕಾರಣ್, ಕ್ರಿಸ್ತ್ ಮ್ಹಾಕಾ ಮೆಳಜಯ್, ತಾಚೆಲಾಗಿಂ ಮ್ಹಜೊ ಎಕ್ವಟ್ ಜಾಯ್ಜಯ್ ಮ್ಹಣ್ ಮ್ಹಜೊ ಎಕ್‌ಚ್ ಶೆವಟ್. ನಿಯಮ್‌ಶಾಸ್ತ್ರಾಕ್ ವಿಧೇಯ್ ಜಾಲ್ಲ್ಯಾನ್, ಮ್ಹಾಕಾ ಲಾಭ್ತಾ ತಸಲೆಂ ಮ್ಹಜೆಂಚ್ ಮ್ಹಳ್ಳಲೆಂ ನಿತಿವಂತ್ಪಣ್ ನಾ; ಬಗರ್ ಮ್ಹಜೆಂ ನಿತಿವಂತ್ಪಣ್ ಕ್ರಿಸ್ತಾಚೆರ್ ದವರ್ಲಲ್ಯಾ ಭಾವಾರ್ಥಾ ಉದೆಶಿಂ ಮ್ಹಾಕಾ ಮೆಳ್ತಾ; ಹೆಂ ಭಾವಾರ್ಥಾಚ್ಯಾ ಆಧಾರಾರ್ ದೆವಾ ಥಾವ್ನ್ ಮೆಳ್ಳಾಂ ತೆಂ ದೆಣೆಂ ಮ್ಹಣ್ಣೆತ್. ಕ್ರಿಸ್ತಾಕ್ ಹಾಂವೆಂ ಒಳ್ಳೆಜಯ್ ಆನಿ ತಾಚ್ಯಾ ಜಿವಂತ್ಪಣಾಚಿ ಪದ್ವಿ ಹಾಂವೆಂ ಭೊಗಿಜಯ್ ಮ್ಹಣ್ ಮ್ಹಜಿ ಆಶಾ. ತಾಚ್ಯಾ ಕಷ್ಟಾಂಚೊ ವಾಂಟೆಲಿ ಜಾವ್ನ್ ತಾಚ್ಯಾ ಮೊರ್ನಾ ಪರ್ಯಾನ್ ತಾಚೆ ಸಾರ್ಕೊ ಹಾಂವ್ ಜಾಯ್ನ್ ಜಾಲ್ಯಾರ್, ಮೆಲ್ಲ್ಯಾಂತ್ಲೊ ಹಾಂವ್ ಪುನರ್‌ಜಿವಂತ್ ಜಾತಲೊಂ ಮ್ಹಣ್ ಮ್ಹಜೊ ಎಕ್‌ಚ್ ಭರ್ವಸೊ ಆನಿ ಆಶಾ.

ಹೆಂ ಸಕ್ಕಡ್ ಹಾಂವೆಂ ಇತ್ಲ್ಯಾ ಭಿತರ್‌ಚ್ ಜೊಡ್ನ್ ಜಾಲಾಂ ಮ್ಹಣುನ್ ನ್ಹಯ್. ವಾ ಹಾಂವ್ ಎದೊಳ್‌ಚ್ ಶೆವಟಾಕ್ ಪಾವ್ಲಾಂ ಮ್ಹಣುನ್‌ಯೀ ನ್ಹಯ್. ತರಿಪುಣ್ ಹಾಂವ್ ಆಜುನ್‌ಯೀ ಧಾಂವತ್ ಆಸಾಂ. ಜಶೆಂ ಕ್ರಿಸ್ತಾನ್ ಮ್ಹಾಕಾ ಜಿಕುನ್ ಘೆತ್ಲಾ ತಶೆಂ ಹಾಂವೆಂಯೀ ತಾಕಾ ಜಿಕುನ್ ಘೆಜಯ್ ಮ್ಹಣ್ ಹಾಂವ್ ಧಾಂವ್ತಾಂ. ಭಾವಾಂಭಯ್ಣಿಂನೋ, ಮ್ಹಜಿ ಧಾಂವ್ ಹಾಂವೆಂ ಎದೊಳ್‌ಚ್ ಸಂಪಯ್ಲ್ಯಾ ಮ್ಹಣ್ ಹಾಂವ್ ಚಿಂತಿನಾಂ. ಪುಣ್ ಇತ್ಲೆಂ ಮಾತ್ ಹಾಂವ್ ಸಾಂಗ್ತಾಂ: ಪಾಟ್ಲೆಂ ಆಸಾ ತೆಂ ವಿಸರ್ತಾಂ; ಫುಡೆಂ ಆಸಾ ತೆಂ ಧರುಂಕ್ ಹಾಂವ್ ಒದ್ದಾಡ್ತಾಂ.

ಶೆವಟಿಂ ಮೆಳೊಂಕ್ ಆಸ್ಲಲ್ಯಾ ಇನಾಮಾಚೆರ್ ದೀಷ್ಟ್ ಖಿಂಚೊವ್ನ್, ಮ್ಹಣ್ಣೆ ಜೆಜು ಕ್ರಿಸ್ತಾ ಥಂಯ್ ಉಂಚ್ಲೆಂ ಆಪೊವ್ಣೆಂ ಮೆಳ್ಳಲ್ಯಾಕ್ ತಯಾರ್ ಆಸ್ಲಲೆಂ ಇನಾಮ್ ಜೊಡಿಜಯ್ ಮ್ಹಣುನ್ ಹಾಂವ್ ಸಾಧನ್ ಕರ್ನ್ ಧಾಂವ್ತಾಂ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಪ್ರಾಚಿತ್ ಕಾಳಾಚೊ ಪಾಂಜೆಲ್ವ್ ಆಯ್ತಾರ್ 07 ಎಪ್ರಿಲ್ 2019

ಯುವಜಣಾಂ ಖಾತಿರ್ ಮಾಗ್ಣೆಂ

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್/ ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಆರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರನ್/ ಆಮ್ಚ್ಯಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./ ತುಂವೆಂ ದಿಲ್ಲಿಂ ದೇಣಿಂ ಆನಿ ಯುವ ಸಕತ್,/ ಕುಟ್ಮಾಚ್ಯಾ,/ ವಾಡ್ಯಾಚ್ಯಾ,/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್,/ ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್,/ ಮಾಗ್ಣಾಚಿ ರೂಚ್/ ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನಿ ಜಿಯೆವ್ನ್/ ತಿಂ ಭಾವಾರ್ಥಾಚೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚಿ ತೆವ್ತಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ ಸವಯಾಂ ಥಾವ್ನ್/ ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್,/ ಜಿವಿತಾಂತ್ ಜಯ್ತ್ ಆಪ್ಣಾಂವ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್ ರುಪಿತ್ ಕರ್ಚಾ ದಿಶೆನ್ ವಾವ್ರ್ ಕರ್ಚಾ ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ ಆಮ್ಚ್ಯಾ ವಿಗಾರ್ ಬಾಪಾಂಕ್, ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್ ಆನಿ ಗುರ್ಕಾರಾಂಕ್ ತುಜ್ಯಾ ಅಶಿರ್ವಾದಾಂನಿ ಭರ್. ಆಮೆನ್.